




1865-2015

150 SENA BANDA
F'GIEH IL-PATRUINA SANTA LIENA

Il-fratellanza ta' San Ġuzepp fil-bażilika Elenjana f'Birkirkara

Mario Fenech



Waħda mill-Fratellanzi li huma mwaqqfa lil-Bażilika ta' Sant'Elena f' Birkirkara hija dik ta' San Ġuzepp. L-altar ta' din il-Fratellanza huwa it-tieni wiehed fuq in-naha tal-lemin tal-Knisja hekk kif tidhol mil-bieb tal-ġenb.

Int u diehel minn dan l-istess bieb hemm in-niċċa li fiha tintrefa' l-Istatwa Proċessjonali ta' San Ġuzepp. Din hija meqjusa bħala waħda mill-isbaħ xoghlijiet li naqqax fl-injam l-iskultur Vincenzo Dimech fis-sena 1826.

Ħafna minn dawk li huma midħla sew ta' din il-knisja jsibu lil din l-Istatwa bħala "San Ġuzepp tal-Qalziet". Dan għaliex mill-Istatwi kollha li niltaqgħu magħhom fil-Gzejjer Maltin din biss għandha lil San Ġuzepp liebes il-qalziet li fil-parti t'isfel tiegħu huwa maqful mal-parti tal-għekiesi.

Ma' kull naħa tal-pedestall ta' din l-istatwa hemm żewġ anġli. Wiehed qiegħed iżomm munxar u l-iehor lexxuna. Dawn iż-żewġ biċċiet għodda huma maħduma fil-fidda. Din is-sena ser jibda x-xogħol ta' restawr ta' din l-istatwa.

Il-Fratellanza ta' San Ġuzepp twaqqfet fuq dan l-altar fis-sena 1804 u kienet tiġbor fiha tista tgħid lil dawk kollha li xogħolhom kien dak ta' mastrudaxxa.

Il-membri ta' din il-Fratellanza kienu jieħdu ħsieb jagħmlu festa xierqa lil qaddis Patrun tagħhom fil-waqt li dejjem raw kif ser jagħmlu biex dan l-altar jkollu dak kollu li jinħtieġ biex ikun armat sew.



Hadu hsieb ukoll biex jibdlu l-kwadru ta' fuq l-altar tagħhom peress li dak li kien hemm qabel kien xi ftit skur, għalkemm kif jingħad dan kien sabiħ ukoll. Il-kwadru li hemm illum fuq l-altar huwa tal-artist magħruf Malti Ġużeppi Cali'. Xogħol li għamlu fis-sena 1912.

Fil-kwadru naraw il-figura ta' San Ġużepp bilwieqfa fuq shaba flimkien mat-tfajjel Ġesù li hawnhekk l-artist pingieh bil-qalb bid-dija hierga minnha fuq il-libsa tiegħu. F'idejn ix-xellugija tiegħu l-Bambin qiegħed iżomm il-gilju, simbolu tas-safa ta' San Ġużepp. F'idejn il-leminija ta' San Ġużepp naraw ix-xettru.

Mela hawnhekk Cali' ried jurina lil San Ġużepp bhala l-patron tal-Knisja Universali b' dan ix-xettru, fl-istess xena wkoll bhala l-missier putattiv ta' Ġesu b' idejH fuq spalltu. Ftit 'l isfel mill-figuri centrali tal-Kwadru fuq shaba oħra hemm il-figura li tirrappreżenta lill-Knisja, jew ahjar it-tagħlim tas-sewwa bit-tarka kontra t-tagħlim qarrieq u x-xabla simbolu tal-qawwa tal-Kelma t'Alla.

Waqt il-jiem tal-festa ta' Sant'Elena dan l-altar ikun armat b'sett gandlieri tal-injam indurati bid-deheb flimkien ma' sett gastri bil-fjuretti tal-ganutell. Jintrama wkoll il-vintartal lit-tilar tiegħu huwa magħmul minn drapp tassew sabiħ u fin. Jintramaw ukoll sett karti tal-Glojja u legġju tal-Missal. Dawn ukoll huma ndurati bid-deheb.

Il-pittura tal-koppлетta ta' din il-Kappella saret mill-Artist Taljan Filippu Venuti fis-sena 1898. Fiha huwa pinga xena mill-isbaħ tal-Papa Piju IX qiegħed jipproklama lil San Ġużepp bhala l-Patron tal-Knisja Universali.

Kappella li kif jgħid il-Malti ma jonqosha xejn. Wara kollox nistaqsi, x'jista jonqosha din il-knisja?

IL-FESTA T-TAJBA LIL KULHADD.
Mario Fenech.

